

7 ta' Marzu, 1984

Imhalled:-

Onor. Victor Borg Costanzi LL.D.

Louis Fenech

versus

Laura Ghio

Żgumbrament - Titolu

Talba ghal żgumbrament milqugha ghaliex irrizulta illi l-konvenuta ma kellhiex titolu validu.

Il-Qorti:-

Rat iè-èitazzjoni pprezentata quddiem il-Qorti Ċivili tal-Maġistrati tal-Pulizija Gudizzjarja għall-Gżira ta' Malta fil-5 ta' Frar, 1982, fejn Louis Fenech harrek lil Laura Ghio biex tidher quddiem l-imsemmija Qorti u hemm tghid ghaliex ma kellhiex

tigi kkundannata li tiżgombra mill-fond numru 23, Misrah San Duminku, ir-Rabat, fi żmien qasir u perentorju li jiġi lilha prefiss mill-istess Qorti u dana peress illi hija kienet qiegħda tiddetjeni l-istess fond mingħajr titolu - bl-ispejjeż, inklużi dawk ta' l-ittra interpellatorja u tal-protest ta' l-14 ta' Jannar, 1981. Għall-fini tal-kompetenza ġie ddikjarat li l-valur lokatizzju tal-fond ma kienx jeċċedi l-Lm50;

Rat il-verbal tat-30 ta' Marzu, 1982, mnejn jidher illi l-konvenuta kienet qiegħda teċċepixxi illi hija kienet qiegħda tiddetjeni l-fond bis-saħħa ta' kiri mingħand il-predeċessur ta' l-attur;

Rat is-sentenza mogħtija mill-Qorti Ċivili tal-Maġistrati tal-Pulizija Ġudizzjarja għall-Gżira ta' Malta fil-11 ta' Awissu, 1983, li biha, filwaqt li ġiet respinta l-eċċezzjoni tal-konvenuta, ġiet milqugħa t-talba ta' l-attur u l-konvenuta ġiet mogħtija żmien ta' xahar mid-data tas-sentenza biex tiżgombra mill-fond fuq imsemmi, bl-ispejjeż kontra tagħha;

Rat in-nota ta' l-appell ta' l-istess Laura Ghio pprezentata fis-17 ta' Awissu, 1983, u l-petizzjoni tagħha pprezentata f'dik l-istess ġurnata, fejn hija talbet illi l-imsemmija sentenza tigi revokata u jiġu riġettati d-domandi ta' l-attur bl-ispejjeż kontra tiegħu;

Rat ir-risposta ta' Louis Fenech ipprezentata fil-25 ta' Awissu, 1983, fejn ġiet mitluba l-konferma ta' l-istess sentenza;

Rat l-atti kollha tal-kawża u semgħet it-trattazzjoni orali ta' l-Avukat Mikiel Angelo Refalo għall-konvenuta appellanti u ta' l-Avukat Vincent Falzon għall-attur appellat;

Ikkunsidrat:

Illi l-atti li taw lok għal dina l-kawża kienu dawn li ġejjin: Il-fond numru 23, Misrah San Duminku, ir-Rabat, kien miżmum b'enfitewsi temporanja għal sbatax-il sena li bdew fit-28 ta' Jannar, 1965, minn ċertu Luqa Gauci; fl-1965 dan krieh lil zewġ ahwa tal-konvenuta appellanti; u l-ahħar wahda minnhom mietet fil-11 ta' Jannar, 1981. Għal xi sitt snin il-konvenuta marret toqghod ma' huta u kif xehdet hija "meta mietu huti bqajt lil-post tar-Rabat". Il-konvenuta kellha dar il-Furjana u fis-27 ta' Lulju, 1982, ġarret il-mobbli minnha. Sadanittant il-post ġie mixtri minn Louis Fenech, l-attur, fid-9 ta' Marzu, 1981, bis-sahha ta' kuntratt fl-atti tan-Nutar George Cassar (fejn il-fond li allura kien għadu in enfitewsi għand Luqa Gauci, ġie, tajjeb jew hazin, deskritt bhala liberu u frank); u bis-sahha ta' kuntratt iehor ippubblikat min-Nutar Joseph Agius fis-6 ta' Jannar, 1982 (fil-ġranet qabel ma għalqet l-enfitewsi), Luqa Gauci ċeda d-drittijiet tiegħu bhala enfitewta lill-konvenuta:

Il-konvenuta giet interpellata biex tivvaka l-post b'ittra u bi protest li jġibu d-data ta' l-14 ta' Jannar, 1981, però l-fond ma ġiex vakat minnha:

Ikkunsidrat illi l-konvenuta qegħda tippetendi li għandha lokazzjoni favuriha mingħand Luqa Gauci. Dana, għalkemm xehed li "lill-konvenuta dejjem kont nassoċjaha maż-zewġ huta l-oħra", qal ukoll li l-fond krieh "lill-ahwa Ghio ċjoé Emma Izzo u Bice Ghio" u l-irėevuti tal-kera bargu l-isem dawn it-tnejja. Mix-xhieda ta' l-appellanti jirriżulta illi l-kera kien jithallas miż-zewġ huta. Ma jidhrix illi hija qatt ikkontribwit għall-hlas tal-kera u għalkemm xehdet li "fl-1965 Gauci kera l-ijna" dana d-diskors ma jwassalx biex jinġenera konviniment illi l-konvenuta kienet ko-inkwilina tal-post ma' huta - hija stess tammetti li lanqas biss ma kienet tal-kemm kien qieghed jithallas bhala kera. Għalhekk ma hemmx prova li l-appellanti saret wahda mill-inkwilini tal-fond fl-istess waqt li nġhata b'kera biż-zewġ hutha msemmijin, li għandhom jitqiesu li kienu

I-unfci inkwilini:

lli ghandha tigi ezaminata ukoll il-kwistjoni jekk, dakinhar tal-mewt ta' Bice Ghio, fil-11 ta' Jannar, 1981 (ohtha Emma Izzo, l-inkwilina l-ohra, kienet allura ga' mietet), il-konvenuta kinix qeghda tabita maghha, u l'dan il-kaz, ghandhix tigi meqjusa bhala wahda tal-familja ta' l-inkwilina, li saret inkwilina bis-sahha ta' dak li hemm ipprovdut il-Ordinanza li Tirregola t-Tigdid tal-Kiri ta' Bini, It-titolu li l-appellanti tippretendi li ghandha proprjament tghid li jappartjeni lilha minhabba l-kiri tal-fond direttament minghand Luqa Gauci - u dina hija t-tezi difensjonali taghha fin-nota ta' l-ecezzjonijiet. Pero, fil-petizzjoni, hija tpoqgi l-aggravju taghha fil-precizi kelmiet li gejjin u cjoè: "li kieku hija, mara ta' fuq minn menin sena, ma gietx indotta li zball minn persuni li kienet tafda (*omissis*) din kien ikollha l-jedd li tokkupa l-fond kemm in meritu ta' l-Att li Tirregola l-Kera (*sic*), kif ukoll a tenur ta' l-Att XXIII ta' l-1979". Dina l-Qorti mhijix u ma ghandhix ghalfejn tidhol fil-kwistjoni jekk, fl-ipotesi li l-appellanti verament kienet indotta li zball, dana setax qatt ifisser li hija tigi kkunsidrata inkwilina b'effett mill-gurnata tal-mewt ta' ohtha Bice Ghio, in forza ta' l-Ordinanza li Tirregola t-Tigdid tal-Kiri ta' Bini, jekk fil-fatt hija ma kellha qatt dana d-dritt. U dina l-Qorti hija tal-fehma li dana d-dritt li tigi kkunsidrata li ssuceediet fl-inkwilinat tal-fond ghaliex kienet qieghda toqghod ma' ohta (allura inkwilina) fiz-zmien tal-mewt taghha hija ma ghandhix, ghaliex dar l-appellanti kienet il-Furjana u ghalhekk hija ghandha titqies li kienet stabbilita hemmhekk u mhux fid-dar ta' ohta ir-Rabat. Anke kieku, ghall-grazzja ta' l-argument, l-appellanti kellha tigi kkunsidrata bhala inkwilina tal-fond *de quo* in successjoni ta' ohtha, dina l-kwalita' hija tilfitha meta akkwistat l-utili dominju tal-fond u b'hekk avverrat rubha l-konfużjoni f'persuna wahda ta' sid u kerrej ta' l-istess fond:

Ghall-istess raġunijiet, lanqas ma jista' jinghad illi l-appellanti, fis-27 ta' Jannar, 1982, il-gurnata li fiha ghalqet l-enfitewsi temporanja, kienet qiegħda tokkupa dina d-dar bhala r-residenza ordinarja tagħha u li allura hija tista' tibbenifika minn dak kollu li hemm ipprovdut fl-artikolu 10B ta' l-Ordinanza ta' l-1959 li Tneħhi l-Kontroll tad-Djar. F'dina s-sitwazzjoni t-talba ta' l-appellanti sabiex dina l-Qorti tissoprassjedi sakemm jiġi annullat il-kuntratt tas-sitta ta' Jannar, 1982, li bih l-appellanti saret ċessjonarja tad-drittijiet li kellu Luqa Gauci, bhala enfitewta tal-fond, titef ir-rilevanza tagħha;

Illi għalhekk, minn dana kollu, jidher illi l-appellanti taht ebda aspett ma tista' tiġi kkunsidrata bhala inkwilina tal-fond; għall-invers jidher illi hija ma għandha ebda titolu għad-detenzjoni tiegħu;

Għal dawn il-motivi, il-Qorti taqta' u tiddeċidi l-kawza billi tiċhad l-appell ta' l-imsemmija Laura Ghio u tikkonferma s-sentenza mogħtija mill-Qorti Ċivili tal-Maġistrati tal-Pulizija Ġudizzjarja għall-Gżira ta' Malta fil-11 ta' Awissu, 1983, fl-ismijiet indikati, bl-ispejjeż taż-żewġ istanzi kontra l-konvenuta appellanti, b'dana illi t-terminu għall-izgumbrament ikun ta' xahrejn u jibda jiddekorri mil-lum.
